

SENTENZA TAL-QORTI TAL-ĠUSTIZZJA (It-Tielet Awla)

20 ta' Mejju 2010\*

Fil-Kawża C-210/09,

li għandha bħala suġġett talba għal deċiżjoni preliminari skont l-Artikolu 234 KE, imressqa mill-Cour administrative d'appel de Nantes (Franza), permezz ta' deċiżjoni tad-29 ta' Diċembru 2008, li waslet fil-Qorti tal-Ġustizzja fl-10 ta' Ġunju 2009, fil-proċedura

**Scott SA,**

**Kimberly Clark SAS,** li kienet Kimberly Clark SNC,

vs

**Ville d'Orléans,**

\* Lingwa tal-kawża: il-Franċiż.

IL-QORTI TAL-ĠUSTIZZJA (It-Tielet Awla),

komposta minn K. Lenaerts, President tal-Awla, E. Juhász, G. Arestis, J. Malenovský u T. von Danwitz (Relatur), Imħallfin,

Avukat Ġenerali: P. Mengozzi,  
Reġistratur: R. Grass,

wara li rat il-proċedura bil-miktub,

wara li kkunsidrat l-osservazzjonijiet ipprezentati:

— għal Scott SA u Kimberly Clark SAS, li kienet Kimberly Clark SNC, minn R. Sermier, avukat,

— għall-Ville d'Orléans, minn A. Lyon-Caen, avukat,

— għall-Gvern Franciż, minn G. de Bergues u B. Beaupère-Manokha, bhala aġenti,

— għall-Gvern Pollakk, minn M. Dowgielewicz, bħala aġent,

— għall-Kummissjoni tal-Komunitajiet Ewropej, minn B. Stromsky u L. Flynn, bħala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet.

tagħti l-preżenti

### **Sentenza**

- <sup>1</sup> It-talba għal deċiżjoni preliminari tirrigwarda l-interpretazzjoni tal-Artikolu 14(3) tar-Regolament tal-Kunsill (KE) Nru 659/1999, tat-22 ta' Marzu 1999, li jstabbilixxi regoli dettaljati għall-applikazzjoni tal-Artikolu [88] tat-Trattat KE (ĠU Edizzjoni Speċjali bil-Malti, Kapitolu 8, Vol. 1, p. 339).
- <sup>2</sup> Din it-talba tressqet fil-kuntest ta' kawża bejn Scott SA (iktar 'il quddiem "Scott") u Kimberly Clark SAS, li kienet Kimberly Clark SNC (iktar 'il quddiem "Kimberly Clark"), minn naħa, u l-belt ta' Orléans min-naħa l-oħra, rigward ir-regolarità ta' avvizi ta' hlas maħruġa minn din tal-aħħar għall-irkupru ta' għajjnuna mill-Istat iddikjarata inkompatibbli mas-suq komuni.

## Il-kuntest ġuridiku

### *Il-leġiżlazzjoni tal-Unjoni*

- 3 Il-premessa 13 tar-Regolament Nru 659/1999 hija fformulata kif ġej:

“Billi f’każijiet ta’ għajjnuna llegali li m’hiex kompatibbli mas-suq komuni, għandha terġa titqajjem kompetizzjoni effettiva; billi għal dan il-għan huwa meħtieġ li l-għajjnuna, li tinkludi l-imgħax, għandha tingieb lura mingħajr dewmien; billi huwa xieraq li r-radd lura jsir f’konformità mal-proċeduri tal-liġi nazzjonali; billi l-applikazzjoni ta’ dawk il-proċeduri m’għandhomx, billi jipprevjenu l-esekuzzjoni immedjata u effettiva tad-deċiżjoni tal-Kummissjoni, timpedixxi l-qawmien mill-ġdid tal-kompetizzjoni effettiva; billi sabiex jinkiseb dan ir-rizultat, Stati Membri għandhom jieħdu l-miżuri kollha meħtieġa sabiex jassiguraw l-effettività tad-deċiżjoni tal-Kummissjoni”.

- 4 Taħt it-titolu “Rkupru ta’ għajjnuna”, l-Artikolu 14 tal-imsemmi regolament jipprovdi li:

“1. Fejn jittieħdu deċiżjonijiet negattivi f’każijiet ta’ għajjnuna llegali, il-Kummissjoni għandha tiddeċiedi li l-Istat Membru kkonċernat għandu jieħu l-miżuri kollha meħtieġa sabiex jirkupra l-għajjnuna mill-benefiċjarju [...]. Il-Kummissjoni m’għandhiex teħtieġ ir-rkupru ta’ l-għajjnuna jekk dan ikun kuntrarju għal prinċipju ġenerali tal-liġi tal-Komunità.

[...]

3. Mingħajr preġudizzju għall-ebda ordni tal-Qorti tal-Ġustizzja tal-Komunitajiet Ewropej skond l-Artikolu [242 KE], ir-rkupru għandu jsir mingħajr dewmien u f'konformità mal-proċeduri tal-liġi nazzjonali ta' l-Istat Membru kkonċernat, sakemm jippermettu għall-esekuzzjoni mmedjata u effettiva tad-deċiżjoni tal-Kummissjoni. Għal dan l-effett u fl-eventwalità ta' proċedura quddiem il-qorti nazzjonali, l-Istati Membri kkonċernati għandhom jiehdu l-miżuri kollha meħtieġa li huma disponibbli fis-sistemi legali rispettivi tagħhom, li jinkludu miżuri proviżjonali, mingħajr preġudizzju għall-liġi tal-Komunità.”

### *Il-leġiżlazzjoni nazzjonali*

- 5 L-Artikolu 4 tal-Liġi Nru 2000-321, tat-12 ta' April 2000, dwar id-drittijiet taċ-ċittadini fir-rigward tar-relazzjonijiet tagħhom mal-awtoritajiet amministrattivi (JORF tat-13 ta' April 2000, p. 5646), jipprovdi li:

“Fir-relazzjoni tagħha ma' waħda mill-awtoritajiet amministrattivi msemmija fl-Artikolu 1, kull persuna għandha d-dritt li ssir taf l-isem, il-kunjom, it-titolu u l-indirizz amministrattiv tal-uffiċjal inkarigat li jipproċessa t-talba tagħha jew sabiex jitratta l-kwistjoni li tikkonċernaha, filwaqt li din l-informazzjoni għandha tidher fuq il-korrispondenza kollha li tintbagħtilha. Jekk motivi li jirrigwardaw is-sigurtà pubblika jew is-sigurtà personali jkunju jiggustifikaw dan, l-uffiċjal għandu jibqa' anonimu.

Minbarra l-firma tal-awtur tagħha, kull deċiżjoni mehuda minn waħda mill-awtoritajiet amministrattivi msemmija fl-Artikolu 1 għandha tinkludi referenza tal-isem, kunjom u t-titolu ta' din il-persuna, b'kitba li tinqara.”

## Il-kawża prinċipali u d-domanda preliminari

- 6 Matul is-sena 1987, il-belt ta' Orléans u d-Département du Loiret bieghu art li tinsab fiż-żona industrijali ta' La Saussaye f'Orléans, taht kundizzjonijiet preferenzjali, lill-kumpannija Bouton Brochard Scott, li issa Scott, li hija proprjetà ta' Kimberly Clark, daħlet fid-drittijiet tagħha. Barra minn hekk, dawn iż-żewġ municipalitajiet impenjaw ruhhom li jikkalkolaw il-levy tat-treatment tal-ilma b'rata preferenzjali.
- 7 Fit-12 ta' Lulju 2000, il-Kummissjoni adottat id-Deciżjoni 2002/14/KE dwar l-ghajjnuna mill-Istat implementata minn Franza favur Scott Paper SA/Kimberly-Clark (GU 2002, L 12, p. 1), li fiha ddikkjarat l-ghajjnuna mill-Istat taht forma ta' prezz preferenzjali ta' art u ta' rata preferenzjali tal-levy tat-treatment tal-ilma bhala inkompatibbli mas-suq komuni. L-Artikolu 2 ta' din id-deciżjoni jipprovdi li:

“1. Franza għandha tiehu l-miżuri kollha neċessarji sabiex tirkupra l-ghajjnuna imsemmija fl-Artikolu 1 u precedentement magħmula disponibbli illegalment għall-benefiċjarja tagħha, minn għand din tal-aħhar.

2. L-irkupru għandu jsehh mingħajr dewmien skont il-proċeduri tal-liġi nazzjonali, sa fejn dawn jippermettu l-eżekuzzjoni immedjata u effettiva ta' din id-deciżjoni. [...]”

- 8 Scott u d-Département du Loiret ipprezentaw rikorsi kontra d-Deciżjoni 2002/14, li kienu jikkonċernaw biss it-talba għall-irkupru rigward l-ghajjnuna mogħtija taht il-forma ta' prezz preferenzjali tal-art inkwistjoni. Din id-deciżjoni, sa fejn tirrigwarda l-ghanjuna mill-Istat mogħtija taht il-forma ta' rata preferenzjali tal-levy tat-treatment tal-ilma, liema għajjnuna biss hija inkwistjoni f'din il-kawża, ma hijiex għaldaqstant is-sugġett ta' proċeduri quddiem il-qrati tal-Unjoni Ewropea.

- 9 Fil-5 ta' Diċembru 2001, il-Ville d'Orléans ħarġet it-tliet avvizi ta' ħlas li huma s-sugġett tal-kawża prinċipali (iktar 'il quddiem l-"avvizi ta' ħlas inkwistjoni", sabiex tirkupra l-ġhajjnuna mogħtija taħt il-forma ta' rata preferenzjali tal-levy tat-trattament tal-ilma. Dawn għandhom it-timbru tal-muniċipju, firma u l-kelmiet "id-delegat maħtur, f'isem is-sindku", iżda la jsemmu l-ambitu tad-delegazzjoni mogħtija mis-sindku lid-delegat li ffirmaw dawn l-avvizi u lanqas l-isem jew il-kunjom tiegħu.
- 10 L-avvizi ta' ħlas inkwistjoni kienu s-sugġett ta' rikorsi pprezentati minn Kimberly Clark quddiem it-Tribunal administratif d'Orléans.
- 11 Fid-dawl tal-effett sospensiv awtomatiku ta' tali rikorsi, skont il-legiżlazzjoni nazzjonali, jiġifieri t-tieni paragrafu tal-Artikolu L. 1617-5(1) tal-Kodiċi Ġenerali tal-Awtoritajiet Lokali, is-saħħa eżekuttiva tal-imsemmija avvizi ta' ħlas giet sospiża u, inizjalment, dawn ma ġewx infurzati.
- 12 Fil-frattemp, ir-Repubblika Franċiża giet ikkundannata, permezz tas-sentenza tal-Qorti tal-Ġustizzja tal-5 ta' Ottubru 2006, Il-Kummissjoni vs Franza (C-232/05, Ġabra p. I-10071), talli naqset milli twettaq l-obbligi tagħha kemm taħt ir-raba' paragrafu tal-Artikolu 249 KE kif ukoll taħt l-Artikoli 2 u 3 tad-Deċiżjoni 2002/14. Fil-punt 53 tal-imsemmija sentenza, il-Qorti tal-Ġustizzja kkonstatat, b'mod partikolari, li l-effett sospensiv tar-rikorsi pprezentati kontra l-avvizi ta' ħlas maħruġa għall-irkupru tal-ġhajjnuna rċevuta indebitament jikkostitwixxi proċedura li ma tissoddisfax ir-rekwiziti previsti fl-Artikolu 14(3) tar-Regolament Nru 659/1999, u li, għaldaqstant, ir-regola li ttipprevedi tali effett sospensiv kellha konsegwentement tibqa' mhux applikata.
- 13 Fid-9 ta' Jannar 2007, it-Tribunal administratif d'Orléans ċaħad ir-rikorsi pprezentati quddiemu minn Scott u Kimberly Clark li, konsegwentement, fis-7 ta' Frar 2007, irrimbursaw l-ammont prinċipali tal-ġhajjnuna li kienu indebitament ibbenefikaw minnu.

- 14 Fit-8 ta' Marzu 2007, Scott u Kimberly Clark appellaw minn din is-sentenza quddiem il-Cour administrative d'appel de Nantes u, insostenn tal-appell tagħhom, invokaw, b'mod partikolari, motiv ibbażat fuq il-ksur tal-Artikolu 4 tal-Liġi Nru 2000-321, billi sostnew li d-dispożizzjonijiet tat-tieni paragrafu ta' dan l-artikolu ġew miksur peress li l-kunjom u l-isem tal-firmatarju tal-avviżi ta' hlas inkwistjoni ma kinux jidhru fuqhom.
- 15 Fit-8 ta' Diċembru 2008, Scott u Kimberly Clark irrimbursaw l-interessi tal-ġhajnuna li kienu bbenefikaw minnha għall-perijodu mill-1990 sal-1 ta' Ġunju 2008 u, fl-24 ta' Marzu 2009, huma hallsu l-interessi tal-ġhajnuna għall-perijodu ta' bejn l-1 ta' Ġunju u t-8 ta' Diċembru 2008.
- 16 Peress li kkonstatat li l-avviżi ta' hlas inkwistjoni ma josservawx ir-rekwiziti proċedurali pprovduti fl-Artikolu 4 tal-Liġi Nru 2000-321 u li dan il-ksur jista' jwassal għall-annullament ta' dawn l-avviżi, il-qorti tar-rinviju għandha dubju dwar il-kompatibbiltà tal-annullament ta' dawn l-avviżi, minhabba difett proċedurali, mad-dispożizzjonijiet tal-Artikolu 14(3) tar-Regolament Nru 659/1999.
- 17 F'dawn iċ-ċirkustanzi, il-Cour administrative d'appel de Nantes iddeċidiet li tissospendi l-proċeduri u li tagħmel lill-Qorti tal-Ġustizzja d-domanda preliminari li ġejja:

“L-annullament eventwali, mill-qorti amministrattiva Franciża, ta' ordnijiet ta' ġbir [avviżi ta' hlas] maħruġin għall-irkupru ta' ġhajnuna ddikjarata inkompatibbli mas-suq komuni, fit-12 ta' Lulju 2000, mill-Kummissjoni tal-Komunitajiet Ewropej, minhabba l-ksur ta' dispożizzjonijiet leġiżlattivi dwar il-prezentazzjoni fizika ta' dawn l-ordnijiet, huwa ta' tali natura li, fid-dawl tal-possibbiltà, għall-awtorità amministrattiva kompetenti, li tirrimedja d-difett li huma vvizzjati bih dawn id-deċiżjonijiet, jostakola l-eżekuzzjoni immedjata u effettiva tad-Deciżjoni [2002/14], bi ksur tal-Artikolu 14(3) tar-Regolament [Nru 659/1999]?”



**Fuq id-domanda preliminari**

- 18 Permezz tad-domanda tagħha, il-qorti tar-rinviju essenzjalment tistaqsi jekk l-Artikolu 14(3) tar-Regolament Nru 659/1999 għandux jiġi interpretat fis-sens li jipprekludi l-annullament, mill-qorti nazżjonali, tal-avviżi ta' ħlas maħruġa għall-irkupru tal-għanjuna mill-Istat inkwistjoni fil-kawża prinċipali minħabba difett proċedurali, fid-dawl tal-possibbiltà, għall-awtorità amministrattiva kompetenti, li turrimedjah.
- 19 Fil-kawża prinċipali, l-avviżi ta' ħlas inħarġu sabiex tiġi żgurata l-eżekuzzjoni tad-Deciżjoni 2002/14. Skont l-Artikolu 2 tagħha, din id-deciżjoni tobbliga lir-Repubblika Franciża, skont l-Artikolu 14(3) tar-Regolament Nru 659/1999, tieġu l-miżuri kollha neċessarji bl-għan li tirkupra mingħand il-kumpanniji benefiċjarji tal-għajjnuna illegalment disponibbli għal dawn tal-aħħar u tippreċiża li l-irkupru għandu jseħħ mingħajr dewmien, skont il-proċeduri tal-liġi nazżjonali, sa fejn dawn jippermettu l-eżekuzzjoni immedjata u effettiva tal-imsemmija deciżjoni.
- 20 Kif il-Qorti tal-Ġustizzja kkonstatat fil-punt 49 tas-sentenza tagħha, Il-Kummissjoni vs Franza, iċċitata iktar 'il fuq, l-Artikolu 14(3) tar-Regolament Nru 659/1999 jirrifletti r-rekwiżiti tal-prinċipju ta' effettività msemmija preċedentement mill-ġurisprudenza (ara s-sentenzi tat-2 ta' Frar 1989, Il-Kummissjoni vs Il-Ġermanja, 94/87, Ġabra p. 175, punt 12; tal-20 ta' Marzu 1997, Alcan Deutschland, C-24/95, Ġabra p. I-1591, punt 24, u tat-12 ta' Diċembru 2002, Il-Kummissjoni vs Il-Ġermanja, C-209/00, Ġabra p. I-11695, punti 32 sa 34), u għaldaqstant din il-ġurisprudenza hija rilevanti għall-applikazzjoni tal-imsemmija dispożizzjoni.
- 21 Skont dan il-prinċipju ta' effettività kif applikat fil-qasam tal-għajjnuna mill-Istat minn ġurisprudenza stabbilita, Stat Membru li, bis-saħħa ta' deciżjoni tal-Kummissjoni, isib ruħu obligat li jirkupra għajjnuna illegali, huwa liberu li jagħżel il-mezzi li bihom

iwettaq dan l-obbligu, sakemm il-mizuri magħżula ma jikkawżawx dannu għall-portata u għall-effettività tad-dritt tal-Unjoni (ara, f'dan is-sens, is-sentenza *Alcan Deutschland*, iċċitata iktar 'il fuq, punt 24; tat-12 ta' Diċembru 2002, Il-Kummissjoni vs Il-Ġermanja, iċċitata iktar 'il fuq, punt 34, u tas-7 ta' Lulju 2009, Il-Kummissjoni vs Il-Greċja, C-369/07, Ġabra p. I-5703, punt 67).

- 22 Stat Membru ma jistax jissodisfa tali obbligu ta' rkupru ħlief jekk il-mizuri li jadotta jkunu adatti sabiex jistabbilixxu mill-ġdid il-kundizzjonijiet normali tal-kompetizzjoni li jkunu ġew distorti mill-għoti tal-għajnuna illegali li l-irkupru tagħha jkun ordnat permezz ta' deċiżjoni tal-Kummissjoni (ara, f'dan is-sens, is-sentenza tat-12 ta' Diċembru 2002, Il-Kummissjoni vs Il-Ġermanja, iċċitata iktar 'il fuq, punt 35).
- 23 F'dan il-każ, bħalma jindika l-Gvern Franciż fl-osservazzjonijiet bil-miktub tiegħu, l-Artikolu 4 tal-Liġi Nru 2000-321 għandu l-għan li, permezz tal-eliminazzjoni tal-anonimat fir-relazzjonijiet bejn l-awtoritajiet amministrattivi u ċ-ċittadini, isahħaħ it-trasparenza amministrattiva kif ukoll jippermetti li jiġi vverifikat li d-deċiżjoni amministrattiva ttieħdet minn awtorità kompetenti. Kif jirriżulta mit-talba għal deċiżjoni preliminari, il-qorti tar-rinviju tikkunsidra li l-avviżi ta' ħlas inkwistjoni jiksru d-dispożizzjonijiet tal-Artikolu 4 u għaldaqstant, għandhom jiġu annullati għal din ir-raġuni.
- 24 Konsegwentement, għandu jiġi eżaminat jekk l-applikazzjoni ta' dawn id-dispożizzjonijiet nazzjonali, fid-dawl tal-kuntest ġenerali tal-liġi nazzjonali li jinsabu fihom (ara, f'dan is-sens, is-sentenzi tal-14 ta' Diċembru 1995, *Peterbroeck*, C-312/93, Ġabra p. I-4599, punt 14, u van Schijndel u van Veen, C-430/93 u C-431/93, Ġabra p. I-4705, punt 19, u tas-7 ta' Ġunju 2007, van der Weerd *et*, C-222/05 sa C-225/05, Ġabra p. I-4233, punt 33), hijiex inkonsistenti mal-ħtieġa ta' rkupru immedjat u effettiv tal-għajnuna, stabbilita fl-Artikolu 14(3) tar-Regolament Nru 659/1999 u kif interpretata fid-dawl tal-indikazzjonijiet li jirriżultaw mill-ġurisprudenza mfakkra fil-punti 21 u 22 ta' din is-sentenza.

- 25 F'dan ir-rigward hemm lok li, qabel kollox, jiġi rrilevat li l-istħarriġ mill-qorti nazzjonali tal-legalità formali ta' avviż ta' hlas mahruġ għall-irkupru ta' għajjnuna illegali mill-Istat u l-annullament eventwali ta' dan l-avviż minhabba li r-rekwiżiti tal-Artikolu 4 tal-Liġi Nru 2000-321 ma ġewx osservati, għandhom jitqiesu li huma s-sempliċi riżultat tal-prinċipju ta' protezzjoni ġudizzjarja effettiva li, skont il-ġurisprudenza stabbilita tal-Qorti tal-Ġustizzja, jikkostitwixxi prinċipju ġenerali tad-dritt tal-Unjoni (ara s-sentenza tat-13 ta' Marzu 2007, Unibet, C-432/05, Ġabra p. I-2271, punt 37 u l-ġurisprudenza ċċitata).
- 26 Għaldaqstant, għalkemm l-annullament ta' avviż ta' hlas ma jistax jiġi kkritikat fih innifsu, madankollu huwa importanti li jiġi enfasizzat li tali annullament jista' jwassal, fil-prinċipju, għal dritt favur il-benefiċjarju tal-għajjnuna li jirbaħ il-kawża, li abbażi tal-liġi nazzjonali, jitlob li s-somom tal-għajjnuna rrimborsati precedentement jithallsu lill-mill-ġdid u, għaldaqstant, hemm lok li din il-konsegwenza eventwali tiġi evalwata fid-dawl tal-obbligi stabbiliti fl-Artikolu 14(3) tar-Regolament Nru 659/1999.
- 27 F'dan ir-rigward, huwa importanti li jiġi rrilevat li mill-kliem stess tad-domanda preliminari jirriżulta li l-awtorità kompetenti li ħarġet l-avviżi ta' hlas inkwistjoni hija awtorizzata tirrimedja d-difett proċedurali li jkunu vvizzjati bih, u tali possibbiltà tippermetti li jiġi dedott li l-annullament tal-avviżi ta' hlas inkwistjoni ma jwassalx neċessarjament għall-għoti lura tas-somom lill-kumpanniji kkonċernati, li dawn tal-aħħar hallsu bħala eżekuzzjoni ta' dawn l-avviżi. Barra minn hekk, fl-osservazzjonijiet bil-miktub tagħhom, il-Gvern Franciż u l-Kummissjoni sostnew li l-liġi Franciża għandha l-mekkanizmi neċessarji sabiex jiġi evitat li l-annullament ta' avviż ta' hlas iwassal awtomatikament għall-għoti lura immedjat tas-somma mħallsa minn dawk li jkunu rċevewha sabiex jikkonformaw ma' dan l-avviż. Għaldaqstant, l-awtorità kompetenti tista' tirrimedja d-difett proċedurali li l-imsemmija avviżi huma vvizzjati bih, mingħajr ma tkun obbligata tirrimborsa lir-rikorrenti fil-kawża prinċipali s-somom li dawn irrimborsaw bħala eżekuzzjoni tal-imsemmija avviżi, anki jekk provvizorjament.

- 28 Għal dak li jirrigwarda l-implementazzjoni ta' dawn il-mekkaniżmi mill-awtoritajiet kompetenti jew mill-qorti nazzjonali hemm lok li jitfakkar li, skont it-tieni sentenza tal-Artikolu 14(3) tar-Regolament Nru 659/1999, fil-każ ta' proċedura quddiem il-qorti nazzjonali, l-Istati Membri kkonċernati għandhom jieħdu l-miżuri kollha previsti mis-sistemi legali rispettivi tagħhom, inklużi l-miżuri provvizorji, sabiex jiggarantixxu l-eżekuzzjoni immedjata tad-deċiżjoni tal-Kummissjoni.
- 29 F'dan ir-rigward, l-awtorità kompetenti u l-qorti nazzjonali huma, b'mod partikolari, obbligati, skont l-imsemmi Artikolu 14(3) tar-Regolament Nru 659/1999, li jiggarantixxu l-effettività sħiħa tad-deċiżjoni li tordna l-irkupru tal-għajjnuna illegali u li jsibu soluzzjoni konformi mal-għan ta' din id-deċiżjoni, jiġifieri li jiggarantixxu li l-benefiċjarju tal-għajjnuna ma jkollux disponibbli, anki jekk provvizorjament, il-fondi li jikkorrispondu għall-għajjnuna preċedentement mogħtija lura.
- 30 Jekk, bis-saħħa tal-applikazzjoni tal-liġi nazzjonali, ir-regolarizzazzjoni tal-avviżi ta' ħlas inkwistjoni jseħhu f'ċirkustanzi li jiggarantixxu li l-għajjnuna preċedentement mogħtija lura ma hijiex, anki jekk provvizorjament, mogħtija mill-ġdid lill-benefiċjarji tagħha fil-każ ta' annullament ta' dawn l-avviżi mill-qorti tar-rinviju, dan l-annullament ma jkollux, għaldaqstant, konsegwenzi reali għall-implementazzjoni tad-Deċiżjoni 2002/14. Fil-fatt, dawn il-benefiċjarji ma jkollhomx disponibbli, anki jekk provvizorjament, is-somom li jikkorrispondu għall-għajjnuna preċedentement mogħtija lura minnhom, b'tali mod li jkun mcaħħda mill-vantaġġ kompetittiv indebitu li jagħtihom il-ħlas lura ta' dawn is-somom. F'dawn iċ-ċirkustanzi, is-sempliċi annullament tal-avviżi ta' ħlas inkwistjoni mhux ser jipprekludi l-eżekuzzjoni immedjata u effettiva tal-imsemmija deċiżjoni, kif meħtieġa mill-Artikolu 14(3) tar-Regolament Nru 659/1999.
- 31 Madankollu, jekk l-annullament tal-avviżi ta' ħlas inkwistjoni jwassal, anki provvizorjament, għall-ħlas lura tal-għajjnuna preċedentement mogħtija lura mill-benefiċjarji tagħha, dawn tal-aħħar ikollhom disponibbli, mill-ġdid, is-somom li joriġinaw minn għajjnuna ddikjarata inkompatibbli mas-suq komuni u jibbenefikaw mill-vantaġġ kompetittiv indebitu li jirriżulta minnhom. Għaldaqstant, l-istabbiliment mill-ġdid, immedjat u stabbli, tas-sitwazzjoni ta' qabel, ikun kompromess u l-vantaġġ kompetittiv indebitu jkun stabbilit favur ir-rikorrenti fil-kawża prinċipali.

- 32 Tali konsegwenza tkun inkompatibbli mad-Deciżjoni 2002/14 li tordna l-irkupru tal-  
għajnuna illegali u l-obbligi li jirriżultaw minnha taht l-Artikolu 14(3) tar-Regolament  
Nru 659/1999.
- 33 Fid-dawl ta' dak li ntqal qabel, ir-risposta għad-domanda magħmula għandha  
tkun li l-Artikolu 14(3) tar-Regolament Nru 659/1999 għandu jiġi interpretat fis-  
sens li, fiċ-ċirkustanzi fejn is-somom li jikkorrispondu għall-għajnuna inkwistjoni  
għew preċedementement irkuprati, ma jipprekludix l-annullament minhabba difett  
proċedurali, mill-qorti nazzjonali, tal-avviżi ta' hlas maħruġa għall-irkupru tal-  
għajnuna mill-Istat illegali, meta l-possibbiltà tar-regolarizzazzjoni ta' dan id-difett  
proċedurali hija żgurata mil-liġi nazzjonali. Min-naħa l-oħra, din id-dispożizzjoni  
tipprekludi li dawn is-somom jithallsu lura mill-ġdid lill-benefiċjarju tal-għajnuna,  
anki jekk provvizorjament.

### Fuq l-ispejjeż

- 34 Peress li l-proċedura għandha, fir-rigward tal-partijiet fil-kawża prinċipali, in-natura  
ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq  
l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-  
Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

**L-Artikolu 14(3) tar-Regolament tal-Kunsill (KE) Nru 659/1999, tat-  
22 ta' Marzu 1999, li jistabbilixxi regoli dettaljati għall-applikazzjoni tal-  
Artikolu [88] tat-Trattat KE, għandu jiġi interpretat fis-sens li, fiċ-ċirkustanzi  
fejn is-somom li jikkorrispondu għall-għajnuna inkwistjoni għew preċedementement**

**irkuprati, ma jipprekludix l-annullament minhabba difett proċedurali, mill-qorti nazzjonali, tal-avviżi ta' hlas mahruġa għall-irkupru tal-ghanjuna mill-Istat illegali, meta l-possibbiltà tar-regolarizzazzjoni ta' dan id-difett proċedurali hija żgurata mil-liġi nazzjonali. Min-naħa l-oħra, din id-dispożizzjoni tipprekludi li dawn is-somom jithallsu lura mill-ġdid lill-benefiċjarju tal-ghanjuna, anki jekk provviżorjament.**

Firem